

#

تبدیلیء جا قرآنی محرک

قرآن مجید متقین جي لاءِ هدايت آهي

#

قرآن حکیم جي مندر ۾ هن ڪتاب جو تعارف ڪرائيندي الله تعاليٰ فرمايو آهي ته هي متقین جي لاءِ هدايت آهي. هُدَىٰ لِلْمُتَّقِينَ. (البقره-2) هدايت جي ضرورت گمراهن ۽ گنهگارن کي وڌيڪ هوندي آهي پوءِ قرآن مجید کي انهن جي بجاءِ سڀ کان اول متقین لاءِ هدايت چو قرار ڏنو ويو، جيڪي اڳ ۾ ئي پرهيزگار آهن. جڏهن اسان متقيءَ جي معنيٰ سمجهي ونداسين ته اسان جي مٿان هي حقيقت آشڪار ٿي ويندي ته قرآن سڀ کان اول متقین جي لاءِ هدايت چو قرار ڏنو ويو. حکیم الاسلام مولانا عبيدالله سندي رحمته الله عليه ان جي وضاحت ۾ لکيو آهي ته تقويٰ هڪ استعداد ۽ صلاحيت آهي. جنهن سان ماڻهو انصاف ڪرڻ جو اهل بڻبو آهي. انڪري جيڪو شخص قرآن جي دنيا ۾ داخل ٿيندو سو اهو استعداد ماڻي وٺندو. اهڙن ماڻهن جي لاءِ قرآن پنهنجي هدايت جا دروازا کولي ڇڏي ٿو.

مولانا عبيدالله سندي رحمته الله عليه تقويٰ جي معنيٰ ۾ حضرت سيد عبدالقادر جيلاني رحمته الله عليه جي ڪتاب ”غنية الطالبين“ جو حوالو ڏيندي. پيغمبر ڪريم صلي الله عليه وسلم جو فرمان نقل ڪيو آهي ته تقويٰ سڄي جو سڄي هن آيت ۾ بند آهي.

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ ﴿٩٠﴾ (النحل - 90)

”بيشڪ الله تعاليٰ انصاف ڪرڻ ۽ پلائي ڪرڻ ۽ مائتن کي ڏيڻ جو حڪم ڪري ٿو ۽ بيحيائي ۽ بچڙي ڪم ۽ سرڪشيءَ کان روڪي ٿو اوهان کي نصيحت ڪري ٿو من اوهين ياد رکو.“

مولانا عبيدالله سندي رحمته الله عليه فرمائن ٿا ته قرآن حکیم ۾ جتي به تقويٰ جو ذڪر آهي، اتي تقويٰ جي لاءِ جن خوبين جي اپٽار آهي، اهي خوبيون قرآن حکیم جي انهيءَ آيت جي تشريح ئي آهن. اهوئي سبب آهي جو قرآن شريف ۾ هي واضح حڪم آيو آهي ته انصاف ڪندڙ ٿيو ته اوهان تقويٰ کي ماڻي وٺندؤ (اعْدِلُوا هُوَ أَقْرَبُ لِلتَّقْوَىٰ). (المائدہ، 8) هن آيت ۾ تقويٰ جي اها تشريح پوري چٽائيءَ سان سمايل آهي.

هتان واضح ٿيو ته قرآن جي هدايت عدل ۽ انصاف جي وات تي هلندڙ ۽ ان جي طالبن جي لاءِ آهي. جنهن ماڻهوءَ کي ماڻهپي ۽ عدل انصاف سان جيئڻ جي نيت ٿي ڪونهي سو قرآن مان هدايت حاصل ڪري نه سگهندو.

#

عدل ڇا آھي؟

إِنَّ اللَّهَ يَأْمُرُ بِالْعَدْلِ (النحل-90)

اللہ عدل ڪرڻ جو حڪم ڏئي ٿو. عدل جي معنيٰ آھي تہ جيڪا شيءِ پنهنجي نفس لاءِ گھرجي، ان شيءِ جو اھڙو ئي حق ٻئي کي بہ ڏجي. جيئن پيغمبر ڪريم صلي اللہ عليه وسلم فرمايو تہ پنهنجي ڀاءُ جي لاءِ بہ اھو ئي پسند ڪريو جيڪو پنهنجي نفس لاءِ ڪريو ٿا.

وَالْإِحْسَانِ – اللہ احسان ڪرڻ جو حڪم ڏئي ٿو. احسان جا بہ رخ آھن. ھڪ ھي تہ انسان جنھن سان نيڪي ڪري، ان جي گھرج پٽاندڙ ان جي لھڻي جو جيترو حق بڻبو ھجي سو ان کي ڏئي ڇڏي. پر جيڪڏھن ڪو ماڻھو پنهنجو لھڻو ليڪو بہ ڇڏي ڏئي تہ ان کي ”احسان“ چيو ويندو. جڏھن ڪنھن جي بدحاليءَ جي حالت سامھون ھجي تہ پوءِ احسان کي ڇڏڻ عدل جي خلاف ٿي پوندو آھي. احسان جو حڪم اللہ تعاليٰ جو آھي. فرمانبردار ٻانھو اللہ جي حڪم کي اکين تي رکي اللہ جي لاءِ پال ۽ پلايون ڪري ”في سبيل اللہ“ جي سعادت ماڻي وٺندو آھي. مولانا عبیداللہ سنڌي رحمۃ اللہ علیہ فرمائين ٿا تہ اھڙي ماڻھو تي جڏھن پنهنجي مٿان ڪا مصيبت ڪڙڪندي آھي تہ اللہ سندس مٿان سندس آسپاس ۽ سندس آڏو اچي واهرو بڻبو آھي. اللہ پنھنجن اھڙن ٻانھن کي اڳتي آڻي سندس مدد ڪرائندو آھي جيڪي بنا جٽائڻ جي سندس پر جھلا ٿيندا آھن. ٻانھو جڏھن اھڙا قدرت جا رنگ ڏسندو تہ کيس اللہ جي مھربانيءَ وارو قانون ياد اچي ويندو.

إِيتَائِي ذِي الْقُرْبَىٰ ۾ محتاجيءَ جو قيد ڪونھي، بلڪ پاڻ اڳتي وڌي انھن جي بحال ڪاري ۾ مددگار ٿيڻو آھي. وَلَا رَحْمًا اھي تي حڪم يعني عدل، احسان ۽ ايتاءِ ذِي الْقُرْبَىٰ واجب آھن ۽ تقويٰ جو روح آھن. اھڙي طرح تقويٰ جي لاءِ ٻيا ٽي ڪم ھي آھن:

وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ (النحل-90)

1- فحشاءِ يعني بي حياتي جي ڪمن کان رڪجڻ. انسان جنھن ڪم کي ماڻھن کان لڪائي ٿو ۽ دل ۾ ان ڪم جو بچڙو ھجڻ ڪٽڪي ٿو، يعني ضمير ملامت ڪري ٿو تہ اھو ڪم بيحيائي جو ليڪبو، جنھن کان بچڻ تقويٰ آھي.

2- منڪرات يعني جنھن ڪم کي سماج ڏوھ قرار ڏنو آھي، انھن ڪمن کان بچجي.

3- بغي- انارڪزم کان بچجي. يعني سماج انصاف جي قيام لاءِ جيڪي ادارا ۽ حڪومت جوڙي ٿو ان سان بغاوت جو اھڙو طريقو اختيار نہ ڪيو وڃي، جنھن سان فساد ۽ انارڪزم جو انديشو ھجي. پر جيڪڏھن اڪثريت جي مٿان افراد جي آمريت قائم ٿئي تہ ان جي تبديليءَ لاءِ انقلاب جو طريقو اختيار ڪيو وڃي. اھا بہ تقويٰ جي زندگيءَ جي لازمي گھرج آھي.

#

ھتي تقوي جي تعريف ۾ ٽي شيون ڪرڻ جون ۽ ٽي شيون نه ڪرڻ جون آهن، انهن ڇهن ئي شين جو تعلق انسان جي ماڻهپي سان آھي، جيترو وڌيڪ انهن جي پاسداري ڪندو اوترو وڌيڪ سندس ماڻهپو ترقي ڪندو. جيڪو ماڻهپو زندگي ۾ عدل (بالعدل) احسان (والاحسان) ۽ اجتماعيت (اِيْتَائِي ذِي الْقُرْبَىٰ) جي جذبي سان سرشار آھي (ڪرڻ جون ٽي شيون) ۽ جيڪو ماڻهو پنهنجي ضمير جي سندرتا کي نهوڙيندو ناھي جيڪو پنهنجي سماجي قدرن جو لتاڙيندڙ ناھي ۽ جيڪو ماڻهو سماجي معاھدي جو باغي نٿو بڻجي، (نه ڪرڻ جون ٽي شيون) قرآن اھڙي ماڻهوءَ جي لاءِ سراپا ھدایت آھي. اھي ٽي ماڻهو متقي آهن ۽ پوءِ قرآن انهن ماڻهن جون وڌيڪ خاصيتون ھي ٻڌايون آهن ته اھي ماڻهو پنهنجي وقت جي انتھائي معتبر ۽ نيڪوڪار ماڻهن تي اعتبار ڪري انهن جي ٻڌايل وحي جي ھدایت جي روشنيءَ ۾ اڻ ڏٺي تي ايمان آڻين ٿا. نماز قائم ڪري اللہ تعاليٰ جي فرمانبرداريءَ ۽ جوابدھيءَ تي قائم رھن ٿا ۽ اللہ تعاليٰ جي پاران جيڪو رزق کين عطا ٿيو آھي، تنهن مان بي حساب خرچ ڪن ٿا. اھي قرآن ۽ اڳين ڪتابن کي مڃيندي اديان جي اوريجنل توحيد و حدت فڪر تي يقين رکن ٿا ۽ اللہ جي حضور ۾ پيش ٿي ذري ذري جو حساب ڪتاب ڏيڻ تي يقين رکن ٿا. اھي ماڻهو آهن جيڪي پاڻ کي اللہ جي موڪليل ھدایت جو اھل ثابت ڪن ٿا ۽ ان ھدایت ماڻھ جي نتيجي ۾ کين ڪامراڻيون ۽ فلاح حاصل ٿيل آھي.

قرآن جي ھدایت مان اھي ماڻهو ميڙا چونڊي ڪري سگھندا جيڪي انسانذات جي فلاح ۽ سعادت جي لاءِ دردمندي ۽ فڪرمندي رکندا ھجن. انسانذات جي ابتدا کان وٺي انهن جي فلاح جي لاءِ پيغمبرن ۽ سڌارڪن جي جھد ۽ جاکوڙ جو ھڪ ڊگھو پسمنظر آھي انھيءَ پسمنظر ۾ ان انساني قافلي جو پيروڪار بڻجڻ ۽ ان قافلي کي اڳتي وٺي ھلڻ جي فڪرمندي ۽ تڙپ رکندڙ ماڻھن جي لاءِ قرآن ۾ ھدایت جا انبار آهن. خود پيغمبر ڪريم صلي اللہ عليه وسلم جن جي لاءِ به قرآن پاڻ سڳورن جي تڙپ کي بيان ڪيو آھي:

وَوَجَدَكَ ضَالًّا فَهَدَىٰ (الضحى-7)

”اسان توکي سرگردان ڏٺو سي پوءِ ھدایت عطا ڪئي سين.“

انھيءَ تڙپ جو تعلق وري انسان جي عملي زندگيءَ سان آھي. جنهن ماڻهوءَ سماج ۾ انسانن جي فلاح ۽ پلائيءَ جي لاءِ پنهنجي مٿان ڪي ڪم فرض ڪري ڇڏيا آهن. انسانن کي انهن جي تخليقي مقصدن پوري ڪرڻ ۾ انهن جو مددگار بنجڻ جي فڪرمندي رکي ٿو. ماڻھن کي معرفت خداونديءَ سان وابسته ڪرڻ جون ڪوششون وٺي ٿو، ته پوءِ اللہ تعاليٰ انهن جي لاءِ اڳتي وڌڻ جا رستا آسان ڪندو وڃي ٿو. جيئن فرمايو ويو آھي ته:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا. (العنكبوت-19)

”جيڪو اسان جي ٻڌايل رستن تي جھد ۽ جاکوڙ جاري رکندو آھي ته اسان ان کي ضرور ضرور

ھدایت جي واٽ ڏيکاري ڇڏيندا آھيون.#